

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvye yuddhakāṇḍē

॥ aṣṭādaśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aṣṭādaśaḥ sargaḥ ॥

śaraṇāgatarakṣaṇasya mahattvaṃ svakīyaṃ vrataṃ ca
pratipādyā śrīrāmasya vibhīṣaṇēna saha samāgamaḥ

atha rāmaḥ prasannātmā
śrutvā vāyusutasya ha |
pratyabhāṣata durdharṣaḥ
śrutavānātmani sthitam ॥ 6.18.1 ॥

mamāpi ca vivakṣāsti
kācit prati vibhīṣaṇam |
śrōtūmicchāmi tat sarvaṃ
bhavadbhiḥ śrēyasi sthitaiḥ ॥ 6.18.2 ॥

mitrabhāvēna samprāptaṃ
na tyajēyaṃ kathaṅcana |
dōṣō yadyapi tasya syāt
satāmētadagarhitam ॥ 6.18.3 ॥

sugrīvastvatha tadvākya -
mābhāṣya ca vimṛśya ca |

tataḥ śubhataraṃ vākya -
muvāca haripuṅgavaḥ || 6.18.4 ||

sa duṣṭō vāpyaduṣṭō vā
kimēṣa rajanīcaraḥ |
īdṛśaṃ vyasanaṃ prāptaṃ
bhrātaraṃ yaḥ parityajēt || 6.18.5 ||

kō nāma sa bhavēt tasya
yamēṣa na parityajēt |
vānarādhipatērvākyaṃ
śrutvā sarvānudīkṣya tu || 6.18.6 ||

iṣadutsmayamānastu
lakṣmaṇaṃ puṅyalakṣaṇam |
iti hōvāca kākutsthō
vākyaṃ satyaparākramaḥ || 6.18.7 ||

anadhītya ca śāstrāṇi
vṛddhānanupasēvyā ca |
na śakyamīdṛśaṃ vaktuṃ
yaduvāca harīśvaraḥ || 6.18.8 ||

asti sūkṣmataraṃ kiñcid
yathātra pratibhāti mā |
pratyakṣaṃ laukikaṃ cāpi
vartatē sarvarājasu || 6.18.9 ||

amitrāstatkulīnāśca
prātidēśyāśca kīrtitāḥ |

vyasanēṣu prahartāra -
stasmādayamihāgataḥ || 6.18.10 ||

apāpāstatkulīnāśca
mānayanti svakān hitān |
ēṣa prāyō narēndrāṇām
śaṅkanīyastu śōbhanaḥ || 6.18.11 ||

yastu dōṣastvayā prōktō
hyādānē'ribalasya ca |
tatra tē kīrtayiṣyāmi
yathāsāstramidam śrṇu || 6.18.12 ||

na vayam tatkulīnāśca
rājyakāṅkṣī ca rākṣasaḥ |
paṇḍitā hi bhaviṣyanti
tasmād grāhyō vibhīṣaṇaḥ || 6.18.13 ||

avyagrāśca prahr̥ṣṭāśca
tē bhaviṣyanti saṅgatāḥ |
praṇādaśca mahānēṣō -
'nyōnyasya bhayamāgatam |
iti bhēdam gamiṣyanti
tasmād grāhyō vibhīṣaṇaḥ || 6.18.14 ||

na sarvē bhrātarastāta
bhavanti bharatōpamāḥ |
madvidhā vā pituḥ putrāḥ
suhṛdō vā bhavadvidhāḥ || 6.18.15 ||

ēvamuktastu rāmēṇa
 sugrīvaḥ sahalakṣmaṇaḥ |
 utthāyēdaṃ mahāprājñāḥ
 praṇatō vākyamabravīt || 6.18.16 ||

rāvaṇēna praṇihitaṃ
 tamavēhi niśācaram |
 tasyāhaṃ nigrahaṃ manyē
 kṣamaṃ kṣamavatām vara || 6.18.17 ||

rākṣasō jihmayā buddhyā
 sandiṣṭō'yamihāgataḥ |
 prahartuṃ tvayi viśvastē
 viśvastē mayi vānagha || 6.18.18 ||

lakṣmaṇē vā mahābāhō
 sa vadhyaḥ sacivaiḥ saha |
 rāvaṇasya nṛśaṃsasya
 bhrātā hyēṣa vibhīṣaṇaḥ || 6.18.19 ||

ēvamuktvā raghuśrēṣṭhaṃ
 sugrīvō vāhinīpatiḥ |
 vākyajñō vākyakuśalaṃ
 tatō maunamupāgamat || 6.18.20 ||

sa sugrīvasya tad vākyam
 rāmaḥ śrutvā vimṛśya ca |
 tataḥ śubhataram vākya -
 movāca haripuṅgavam || 6.18.21 ||

sa duṣṭō vāpyaduṣṭō vā
 kimēṣa rajanīcaraḥ |
 sūkṣmamapyahitaṃ kartuṃ
 mama śaktaḥ kathañcana || 6.18.22 ||

piśācān dānavān yakṣān
 pṛthivyāṃ caiva rākṣasān |
 aṅgulyagrēṇa tān hanyā -
 micchan harigaṇēśvara || 6.18.23 ||

śrūyatē hi kapōtēna
 śatruḥ śaraṇamāgataḥ |
 arcitaśca yathānyāyaṃ
 svaiśca māṃsairnimantritaḥ || 6.18.24 ||

sa hi taṃ pratijagrāha
 bhāryāhartāramāgatam |
 kapōtō vānaraśrēṣṭha
 kiṃ punarmadvidhō janaḥ || 6.18.25 ||

ṛṣēḥ kaṇvasya putrēṇa
 kaṇḍunā paramarṣiṇā |
 śṛṇu gāthā purā gītā
 dharmiṣṭhā satyavādinā || 6.18.26 ||

baddhāñjalipuṭaṃ dīnaṃ
 yācantaṃ śaraṇāgatam |
 na hanyādānṛśaṃsyārtha -
 mapī śatruṃ parantapa || 6.18.27 ||

ārtō vā yadi vā drptaḥ
 parēśāṃ śaraṇaṃ gataḥ |
 ariḥ prāṇān parityajya
 rakṣitavyaḥ kṛtātmanā || 6.18.28 ||

sa cēd bhayād vā mōhād vā
 kāmād vāpi na rakṣati |
 svayā śaktyā yathānyāyaṃ
 tat pāpaṃ lōkagarhitam || 6.18.29 ||

vinaṣṭaḥ paśyatastasya
 rakṣiṇaḥ śaraṇaṃ gataḥ |
 ānāya sukṛtaṃ tasya
 sarvaṃ gacchēdarakṣitaḥ || 6.18.30 ||

ēvaṃ dōṣō mahānatra
 prapannānāmarakṣaṇē |
 asvargyaṃ cāyaśasyaṃ ca
 balavīryavināśanam || 6.18.31 ||

kariṣyāmi yathārthaṃ tu
 kaṇḍōrvacanamuttamam |
 dharmiṣṭhaṃ ca yaśasyaṃ ca
 svargyaṃ syāt tu phalōdayē || 6.18.32 ||

sakṛdēva prapannāya
 tavāsmīti ca yācatē |
 abhayaṃ sarvabhūtēbhyō
 dadāmyētaḍ vrataṃ mama || 6.18.33 ||

ānayainaṃ hariśrēṣṭha
 dattamasyābhayaṃ mayā |
 vibhīṣaṇō vā sugrīva
 yadi vā rāvaṇaḥ svayam || 6.18.34 ||

rāmasya tu vacaḥ śrutvā
 sugrīvaḥ plavagēśvaraḥ |
 pratyabhāṣata kākutsthaṃ
 sauhārdēnābhipūritaḥ || 6.18.35 ||

kimatra citraṃ dharmajña
 lōkanāthaśikhāmaṇē |
 yat tvamāryaṃ prabhāṣēthāḥ
 sattvavān satpathē sthitaḥ || 6.18.36 ||

mama cāpyantarātmāyaṃ
 śuddhaṃ vētti vibhīṣaṇam |
 anumānācca bhāvācca
 sarvataḥ superīkṣitaḥ || 6.18.37 ||

tasmāt kṣipraṃ sahāsmābhistulyō bhavatu rāghava |
 vibhīṣaṇō mahāprājñaḥ sakhitvaṃ cābhyupaitu naḥ || 6.18.38 ||

tatastu sugrīvavacō niśamya tad -
 dharīśvarēṇābhihitaṃ narēśvaraḥ |
 vibhīṣaṇēnāśu jagāma saṅgamaṃ
 patatrirājēna yathā purandaraḥ || 6.18.39 ||

|| ityārṣē śrīmadrāmāyaṇē vālmikīyē ādikāvye
 yuddhakāṇḍē aṣṭādaśaḥ sargaḥ ||